

Mid-Day Dogri News Bulletin 10- Jan.- 2026

समां - 12:25 hrs.

<><><><><><>

CM -Projects

मुख्यमंत्री उमर अब्दुल्ला होंरें आखेया ऐ जे पहलगाम आतंकी हमले दे परैन्त सिंधु जल संधि गी रद्द कीते जाने दे मगरा केन्द्र शासित प्रदेश सरकार नै झेलम ते चिनाब दरयाएं उप्पर केन्द्र कन्नै रलियै दो बड्डी परियोजनां बनाने दी पेशकश कीती ऐ। अमृतसर च इक कार्यक्रम गी सम्बोधित करदे होई मुख्यमंत्री होंरें आखेया जे इनें परियोजनाएं कन्नै कश्मीर घाटी च बिजली उत्पादन च बाद्दा होग ते जम्मू खितें च पीने आहले पानी दी कमी गी दूर कीता जाई सकोग। इनें परियोजनाएं च झेलम पर तुलबुल बैराज ते जम्मू आस्तै चिनाब पानी सप्लाई परियोजना शामिल न। मुख्यमंत्री होंरें गलाया जे हून चला रदी बिजली परियोजनाएं शा गार कड्डना बी मुमकिन होग।

<><><><><><>

CM Tourism

मुख्यमंत्री उमर अब्दुल्ला होंरें आखेया ऐ जे गुजरात- महाराष्ट्र ते पच्छिम बंगाल सनें होरनें प्रमुख राज्यें थमां जम्मू-कश्मीर च सैलसफा गी परतियै ब्हाल करने दे जतन जारी न। अमृतसर च इक कार्यक्रम च बोलदे होई उनें आखेया जे सरकार सैलानियें दा भरोसा ब्हाल

करने लेई सक्रियता कन्ने कम्म करा रदी ऐ ते हाल दे हफ्तें च सैलसफा च बल्लें-बल्लें सुधार दिक्खने गी लब्बा ऐ।



Itoo Directions

सेहत मंत्री स्कीना इत्तू होरें केन्द्र शासित प्रदेश च डाक्टरें- नीम डाक्टरी अमले ते सहायक अमले दी कमी गी दूर करने लेई खाली पेदी असामियें गी तुरत पुर करने दे महत्वै पर जोर दिता ऐ। सिविल सचिवालय च इक मीटिंग दी अध्यक्षता करदे होई उनें अधिकारियें गी निर्देश दिते जे ओह तौर-तरीकें गी सखल्ला बनान ते ओकड़ी रुकावटें गी दूर करन-जिंदे चलदे माहिरें दी नियुक्तियें ते तैनाती च चिर लग्गोग। मंत्री होरें जी.एम.सी दे प्रिंसिपलें ते सेहत निदेशकें गी निर्देश दिता जे ओह अमले दी जरुरतें दा मूल्यांकन करन-उचित तैनाती योजना त्यार करन ते खास तौर पर दूर-दरेडे इलाकें च सेहत सेवाएं च सुधार यकीनी बनाने लेई अमले दी तैनाती गी होर बेहतर बनान।



CS Healthcare

मुख्य सचिव अटल डुल्लू होरें कल इक बैठक सददियै केन्द्र शासित प्रदेश च सेहत ढांचे सरबंधि बड्डी परियोजनाएं दी प्रगति ते रफ्तार दी समीक्षा कीती। जम्मू च लग्गी दी इस उच्ची सतह दी बैठक गी सम्बोधित करदे होई डुल्लू होरें आखेया जे सेहत ढांचे गी मजबूत बनाना सारें शा पैहली तरजीह ऐ ते इन्दे कम्में पर कन्नो-कन्नी नेइमी तक्क रक्खी जानी

लोडचदी। मुख सचिव हों सरकारी मैडिकल कालेजें- सेहत सेवाएं ते केन्द्र आसेया चलाई जा रदी स्कीमें दी ठोस ते माली प्रगति सनें उपलब्धियें दा बी जायजा लैता। उनें अधिकारियें गी निर्देश दिता जे मंजूरियां देने- दिक्कतें रुकावटें गी दूर करने ते परियोजनाएं गी समें-सिर मुकम्मल करने दे कम्में च तेजी आंदी जा। मुख सचिव हों पूरे केन्द्र शासत प्रदेश च नमें सरकारी मैडिकल कालेजें- अस्पतालें- जच्चा-बच्चा सुविधाएं ते होरनें सेहत परियोजनाएं दे बारे च बी तफसीली जानकारी हासल कीती।



National Voters Day Prep.

जम्मू-कश्मीर दे मुख चुनां अधिकारी संजीव वर्मा हों 25 जनवरी गी मनाए जाने आहले “राष्ट्रीय मतदाता दिवस-2026” लेई त्यारियें दा जायजा लैता। जम्मू च इक मीटिंग दौरान उनें राष्ट्रीय मतदाता दिवस आली दौड़- विद्यार्थियें दी भागादारी- जागरुकता गतिविधियें- सांस्कृतिक कार्यक्रमें ते साजो- समेयान सरबन्धी बवस्थाएं पर चर्चा कीती। उनें अधिकारियें गी निर्देश दिते जे ओह किट्ठै रलिये जतन करन ते सोंपे गेदे कम्में गी समें-सिर सबूरा करोआन। करन। मुख कार्यकारी अधिकारी हों इस गल्लै पर जोर दिता जे सब्भनें विभागें गी किट्ठै रलिये इस गल्लै गी यकीनी बनाना लोडचदा ऐ जे समारोह बवस्थित ढंग्गै कन्ने आयोजित कीता जाई सकै ते खास तौरा पर केन्द्र शासित प्रदेश दे विद्यार्थियें ते पैहली बारी मतदान करने आहलें मतदाताएं च जागरुकता गी बढ़ावा दिता जाई सकै।



World Hindi Day

अज्ज विश्व हिंदी दिवस ऐ। हर बरे 10 जनवरी गी मनाए जाने आहले इस ध्याड़े दा मुख मकसद कुल संसारी सतह पर हिंदी भाषा दे प्रचार-प्रसार ते संस्कृति गी बढ़ावा देना ऐ। एहदी शुरुआत 1975 च पैहले विश्व हिंदी सम्मेलन दे नागपुर च आयोजन दे चेतें च होई ही- जिसे 2006 च भारत नै हिंदी दिवस दे रूपे च मनाने दी अधिकारिक घोषणा कीती ही। उपराज्यपाल मनोज सिन्हा होंरें इस मौके हिंदी प्रेमियें गी शुभकामनां दिंदे होई इस भाषा दे प्रचार प्रसार लेई होर मते जतनें दा आहवान कीता ऐ।



Weather

जम्मू-कश्मीर च ठंडू दा प्रकोप बरोबर जारी ऐ मौसम विभाग दी जानकारी मुजब घट्टो-घट्ट तापमान च अज्ज होर झिगड़े जाने दे असार न- जेहदे बाद कल्लै थमां तापमान च इक कोला 2 डिग्री तगर दा बाददा होई सकदा ऐ। उआं 21 जनवरी तगर मौसम आमतौरा पर खुशक रौहने दी पेशनगोई पैहले गै मैहकमे आसेया कीती जाई चुकी दी ऐ। जम्मू प्रांतै च अगले 3-4 दिनें दौरान घनी धुंध पौने दे असार बी दस्से गेन।

